

20242654610

КОМИСИЈА ЗА ХАРТИИ ОД ВРЕДНОСТ НА РЕПУБЛИКА СЕВЕРНА МАКЕДОНИЈА

□ Врз основа на член 427 став (1) и член 438 алинеја 9), а во врска со член 214 став (5) од Законот за финансиски инструменти („Службен весник на Република Северна Македонија“ бр. 66/2024), Комисијата за хартии од вредност на Република Северна Македонија на седницата одржана на ден 19.12.2024 година, донесе

ПРАВИЛНИК¹ ЗА СОДРЖИНАТА НА ТАРИФНИКОТ НА ПАЗАРНИОТ ОПЕРАТОР

Член 1

(1) Со Правилникот за содржината на тарифникот на пазарниот оператор (во понатамошниот текст: Правилник) подетално се утврдува содржината на тарифникот на пазарниот оператор.

(2) Овој Правилник соодветно се однесува и за оператор на МПТ и ОПТ.

Член 2

Пазарниот оператор е должен да донесе тарифник согласно член 193 став (1) од Законот за финансиски инструменти (во понатамошниот текст: Законот).

Правични и недискриминаторски надоместоци

Член 3

(1) Пазарниот оператор наплаќа ист надоместок и обезбедува еднакви услови за сите корисници на ист тип на услуга врз основа на објективни критериуми.

(2) Пазарниот оператор воспоставува различни структури на надоместоци за исти видови услуги само доколку тие структури на надоместоци се засноваат на недискриминаторски, мерливи и објективни критериуми кои се однесуваат на:

а) вкупен обем на тргување, број на трансакции, односно кумулирани надоместоци за тргување;

б) услуги или пакет на услуги кои ги врши пазарниот оператор;

в) обемот или областа на употреба на надоместокот кој се пропишува;

г) обезбедување ликвидност во согласност со член 189 ставови (1) и (2) од Законот.

(3) Пазарниот оператор обезбедува дека неговата структура на надоместоци е доволно детална за да им овозможи на корисниците да ги предвидат надоместоците кои ќе биде потребно да ги платат врз основа на следните елементи:

а) услуги за кои се наплатува надоместок, вклучувајќи и активност поради која се наплаќа надоместокот;

б) надоместоци за секоја услуга, со напомена дали надоместокот е фиксен или променлив;

в) попусти, стимулации и нестимулативни мерки.

(4) Пазарниот оператор е должен да овозможи пристап до поединечните услуги без поврзување со други услуги.

¹Со овој Правилник се врши усогласување со Делегираната уредба 2017/573 на Комисијата од 6 јуни 2016 година за дополнување на Директивата 2014/65/ЕУ за пазарите на финансиски инструменти во поглед на регулаторните технички стандарди за барањата

за обезбедување фер и недискриминаторски услуги за колокација и структури на надоместоци

Транспарентност на структурата на надоместоци

Член 4

Пазарниот оператор пред носење на тарифникот и секоја негова измена ги објавува објективните критериуми за утврдување на надоместоците и структурата на надоместоци и другите услови од член 3 од овој Правилник, вклучувајќи надоместоци за извршување, надоместоци за помошни услуги, попусти, стимулации и нестимулативни мерки во еден сеопфатен и јавно достапен документ на неговата интернет страна.

Видови на забранети надоместоци

Член 5

Пазарниот оператор не смее да им понуди структура на надоместоци на своите членки или клиенти во рамките на која на сите нивни трансакции, по надминувањето на определен праг, се применува понизок надоместок за одреден период, вклучувајќи ги и трансакциите кои се извршени пред достигнувањето на тој праг.

Завршни одредби

Член 6

Овој Правилник влегува во сила 8 дена од денот на објавувањето во „Службен весник на Република Северна Македонија“, а ќе се применува со денот на почеток на примена на Законот за финансиски инструменти.

Број 01-860/1
19 декември 2024 година
Скопје

Комисија за хартии од вредност
на Република Северна Македонија
Претседател,
м-р **Нора Алити**, с.р.